


भारत विश्व गुरु था, रहेगा: सीएम



विकासनगर : इंडियन पब्लिक स्कूल के 9वें स्थापना दिवस पर आयोजित कार्यक्रम का दीप प्रज्वलित कर शुभारंभ करते मुख्यमंत्री डा. रमेश पोखरियाल निशंक।

विकासनगर (एसएनबी)। प्रदेश के मुख्यमंत्री डा. रमेश पोखरियाल निशंक ने कहा कि बच्चे राष्ट्र का भविष्य हैं और बच्चों को सही दिशा देने में शिक्षकों की महत्वपूर्ण भूमिका रहती है।

उक्त बात मुख्यमंत्री ने राजावाला स्थित द इंडियन पब्लिक स्कूल के 9वें स्थापना दिवस के मौके पर बतौर मुख्य अतिथि ने कही। उन्होंने कहा कि भारत विश्वगुरु था,

है और हमेशा रहेगा। उन्होंने कहा कि दुनिया भर के लोग भारत में शिक्षा ग्रहण करने आया करते थे।

दुनिया भर में भारत देश की संस्कृति की एक अलग पहचान है और भारत किसी भी क्षेत्र में किसी दूसरे देश से कम नहीं है। उन्होंने कहा कि भारत एक विश्व गुरु के रूप में पूरे विश्व में प्रसिद्ध है और आज दुनिया की निगाहे भारत पर लगी हुई हैं। उन्होंने कहा कि प्रदेश सरकार का

उद्देश्य है कि उत्तराखंड राज्य को माडल स्टेट के रूप में विकसित करना है और इसके लिए प्रदेश सरकार पहल कर रही है। उन्होंने कहा कि प्रकृति ने उत्तराखंड राज्य को बहुत कुछ दिया है।

मुख्यमंत्री ने कहा कि उत्तराखंड देवताओं की स्थली रही है और आध्यात्म का सबसे बड़ा केंद्र उत्तराखंड ही रहा है। इस धरती को स्वर्ग माना गया है। इस मौके पर विद्यालय के चेयरमैन आरके सिंहा ने विद्यालय के शिक्षण कार्य पर प्रकाश डालते हुए बताया कि विद्यालय में हिंदी, अंग्रेजी एवं संस्कृत की शिक्षा दी जाती है।

उन्होंने कहा कि विद्यालय में अंग्रेजी पढ़ाई जाती है लेकिन अंग्रेजियत नहीं, साथ ही विद्यालय में अध्ययनरत छात्र एवं छात्राओं को जैविक खेती व पशुपालन से

संबंधित शिक्षा दी जाती है ताकि छात्रों को जानकारी हो सके कि हमारे जीवन एवं हमारी अर्थव्यवस्था में पशुओं का क्या महत्व है। उन्होंने बताया कि जैविक कृषि के जरिए विद्यालय के बच्चों को कृषि से संबंधित नवीनतम जानकारी दी जाती है। इससे पूर्व मुख्यमंत्री ने विद्यालय भवन का निरीक्षण किया।

स्थापना दिवस के मौके पर विद्यालय के छात्र-छात्राओं ने रंगारंग कार्यक्रम प्रस्तुत किए। इस मौके पर पूर्व मुख्यमंत्री झारखंड बाबूलाल मरांडी, ज्योति गैरोला, भुवन विक्रम डबराल, शंकर चंद्र रमोला, विधायक दिनेश अग्रवाल, प्रधानाचार्य श्रीमती कामनी बहुगुणा, स्वामी रामानुजचार्य सहित अनेकों अभिभावक एवं बच्चे मौजूद थे।

कार्यक्रम

- राज्य को मॉडल स्टेट के रूप में विकसित करना
- पहली प्राथमिकता
- बच्चे राष्ट्र का भविष्य



रंगारंग कार्यक्रम की प्रस्तुति देते बच्चे।